

मैत्रावरुणर्वसिष्ठः। इन्द्रः। त्रिष्टुप्।

आ नो देव शवसा याहि शुष्मिन्भवा वृध इन्द्र रायो अस्य।

महे नृम्णाय नृपते सुवज्र महि क्षत्राय पौस्याय शूर ॥ ७.०३०.०१

देव- द्योतनशील । शुष्मिन्- बलिन् । नः- अस्मान् । शवसा- स्वशक्त्या । आ याहि- आगच्छ ।
इन्द्र । अस्य- एतस्य । रायः- दानयोग्यधनस्य । वृधः- वर्धकः । भव । सुवज्र- वज्रपाणे । नृपते-
राजन् । शूर- समर्थ । महे- महते । नृम्णाय- वीर्याय । महि- महते । क्षत्राय । पौस्याय- पौरुषाय
त्वामाह्वये ॥१॥

हवन्त उ त्वा हव्यं विवाचि तनूषु शूराः सूर्यस्य सातौ।

त्वं विश्वेषु सेन्यो जनेषु त्वं वृत्राणि रन्धया सुहन्तु ॥ ७.०३०.०२

त्वा- त्वाम् । हव्यम्- आह्वातव्यम् । शूराः- समर्थाः । विवाचि- विशेषवाचि सत्याम् । तनूषु-
तनुरक्षार्थमपि । सूर्यस्य- सवितुरात्मनः । सातौ- लाभे निमित्ते सति । हवन्ते- आह्वयन्ति । त्वम् ।
विश्वेषु- सर्वेषु । जनेषु । सेन्यः- सेनापतिरसि । त्वम् । वृत्राणि- आवरणानि । सुहन्तु- वज्रेण ।
रन्धय- वशीकुरु ॥२॥

अहा यदिन्द्र सुदिना व्युच्छान्दधो यत्केतुमुपमं समत्सु।

न्यग्निः सीददसुरो न होता हुवानो अत्र सुभगाय देवान् ॥ ७.०३०.०३

यत्- यदा । इन्द्र । अहा- अहानि । सुदिना- सुदिनानि । व्युच्छान्- व्युच्छेयुः । यत्- यदा ।
समत्सु- वृत्रैर्जनितेषु युद्धेषु । उपमम्- अन्तिकम् । केतुम्- ज्ञानम् । दधः- धारयसि । तदा ।
असुरः- प्राणदः । न- च । होता- देवाह्वाता । अत्र । सुभगाय- सौभाग्याय । देवान्- देवताः ।
हुवानः- ह्वयन् । अग्निः- पावकः सत्क्रतुः । नि सीदत्- निषीदति ॥३॥

व॒यं ते तं इन्द्र॒ ये च दे॒व स्तव॑न्त शूर॒ दद॑तो म॒घानि॑।

यच्छा॑ सूरिभ्य॑ उप॒मं वरू॑थं स्वा॒भुवो॑ जर॒णाम॑श्रवन्त ॥ ७.०३०.०४

देव- द्योतनशील । इन्द्र- परमेश्वर । शूर- समर्थ । ये । ते- त्वदीयाः । ते- तुभ्यम् । मघानि- हव्यानि । ददतः- यच्छन्ति । तेभ्यः । सूरिभ्यः- विद्वद्भ्यः । उपमम्- अन्तिकम् । वरूथम्- श्रेष्ठं भावनम् । यच्छ- देहि । स्वाभुवः- स्वात्मनि स्थिताः । जरणाम्- जराम् । अश्रवन्त- प्राप्तुवन्तु ॥४॥

वो॒चेमेदिन्द्र॑ म॒घवा॑नमेनं म॒हो रा॒यो राध॑सो यद्द॒न्नः ।

यो अर्च॑तो ब्रह्म॑कृतिमवि॒ष्टो यू॒यं पा॑त स्व॒स्तिभिः॑ सदा॑ नः ॥ ७.०३०.०५

पूर्व॑ व्याख्यातम् (७.०२८.०५) ॥५॥